

## شيخ اياز تي شاه لطيف جي شعري صنعتن جو اثر

### INFLUENCES OF SHAH LATIF'S POETICAL SKILLS ON SHAIKH AYAZ

#### Abstract

The poet's skill and resourcefulness exhibited in his or her creativity are recognized to have a central place when it comes to understanding poetry through its technical qualities. It is the quality of poetic skill through which a poet presents his work of art aesthetically by introducing beautiful, effective, and intelligible language and words. In this research paper, I study the poetic skill in the poetry of Sindh's prominent modern poet Shaikh Ayaz (d.1997). By the term poetic skills, I draw attention to creative skills or resourcefulness contained in the poetry in the form of words. The poetic skills in the form of words in the work of a poet can be likened to a sculptor's use of chisels. The words in poetry work in the pattern of a decorative style in artworks. This paper will discuss that the poetic devices that make poetry charming are found in abundance in the poetry of Shah Abdul Latif Bhittai and the same is reflected under his influence in the poetic art world of Shaikh Ayaz. This paper will demonstrate that Shaikh Ayaz seems willing to follow and adopt the poetic artistic skills and tradition of Shah Abdul Latif Bhittai.

**Keywords:** Poetic skills, Shaikh Ayaz, Shah Abdul Latif, Sindhi poetry.

شاعريءَ جي فني خوبين مان صنعت نگاري، هڪ اهم خوبيءَ طور شمار ٿئي ٿي، جنهن سان ڪو به شاعر پنهنجي ڪلام کي سهڻو، سليس، رنگين، دل کي چمڪندڙ عمدن ۽ اثرائتن لفظن سان سنيگاري سنواري، پڙهندڙن اڳيان پيش ڪندو آهي. ان سان پڙهندڙ شاعر جي هر احساس کي پنهنجو احساس سمجهڻ لڳندو آهي، جنهن ۾ هو فصاحت، بلاغت، سلاست، جدت، تشبيهن، استعارن، پهاڪن، ۽ محاورن، بيون فني ڪاريگريون ڪتب آڻيندو آهي.

ڊاڪٽر گربخشاڻي لکي ٿو: ”شاعر ۾ نه فقط حسن جي مشاهدي ۽ حقيقت جي پروڙ جي قابليت هئڻ گهرجي، مگر ان سان گڏ هڪ ٻئي هنر جو هئڻ پڻ ضروري آهي، جنهن کي شاعريءَ ۾ صنعت چئجي ٿو. شاعر ان صنعت جي وسيلي، پنهنجي خيالن ۽ جذبن کي اهڙن عمدن ۽ اثرائتن لفظن ۾ اهڙي سلسلي مگر رنگين عبارت ۾ اهڙن نون ويسن ورنن ۾ اهڙي ڍنگ ۽ طرز سان بيان ڪري ٿو، جو پڙهندڙ ۽ ٻڌندڙ جون دليون بي اختيار چڪچيو وڃن، ۽ اها نقش ڪيل تصوير سندن اکين اڳيان ڦري.“ (1)

صنعت گيريءَ جي فن بابت غلام محمد شاهواڻي لکي ٿو: ”جيئن خداداد حسن کي زياده چمڪائڻ ۽ موثر بناڻڻ لاءِ زالون زيور زيب تن ڪنديون آهن، تيئن شعر جي نازنين پري پيڪر کي زياده دلڪش بناڻڻ لاءِ شاعر سينگار جو سامان وجهي سنواريندا ۽ زياده حسين بنائيندا آهن.“ (2)

صنعتون ٻن قسمن جون ٿينديون آهن، جن مان هڪڙيون آهن، لفظي صنعتون ۽ ٻيون آهن معنوي صنعتون. مرزا قليچ بيگ لکي ٿو: ”ڪلام جي فصاحت ۽ بلاغت لاءِ عبارت يا لفظن ۽ معنيٰ جي خوبي ۽ موافقت جو قانون ڄاڻڻ جو ضرور آهي، جن جو علم بيان ۽ علم بدايع سان واسطو آهي. اهي صنايع يا صنعتون ٻن قسمن جون آهن: هڪڙيون لفظي ۽ ٻيون معنوي. صنايع لفظي ۽ ٻي لفظن جي ظاهري صورت ۽ خوبيءَ تي نظر ٿي رهي ۽ صنايع معنويءَ ۾ باطني خوبي يا معنيٰ جي نظر ٿي رهي.“ (3)

شاه لطيف ۽ شيخ اياز جي ڪلام جي هڪ اهم خوبي اها به آهي ته انهن ٻنهي پنهنجي شاعريءَ ۾ صنعت گيريءَ جو جهجهي انداز ۾ اهڙو ته استعمال ڪيو آهي، جو عقل ڍنگ رهجي وڃي ٿو، ٻنهي جي شاعري ۾ صنعتن جو استعمال ڪثرت سان ملي ٿو. اسان جڏهن شاه لطيف ۽ شيخ اياز جي شعري گهاڙيتن بابت تفصيل سان لکنداسين ته اتي صنعتن جو بيان ڪرڻ به تمام ضروري آهي. هتي اسين شاه لطيف جي شيخ اياز جي شاعريءَ تي صنعتي اثرن بابت روشني وجهنداسين ته انهن ڪهڙي نه سهڻي انداز ۾ ٻنهي قسمن جي صنعتن جو استعمال ڪيو آهي، انهن جا ڪجهه مثال هيٺ ڏجن ٿا:

### شاه لطيف جا شيخ اياز جي شاعريءَ تي صنعت لفظي جا اثر

”صنعت لفظي“ مان مراد اهي شاعر ٿيون ڪاريگريون آهن، جيڪي لفظن ۾ رکيل هجن. يعني شاعر لفظن کي هڪ ماهر ڪاريگر جيان ڪاريگريءَ سان گهڙي گهڙي

پنهنجيءَ پنهنجيءَ جاءِ تي استعمال ڪندا آهن. هن قسم جي صنعت کي گرامر ۾ تجنيس چئبو آهي، مرزا قليچ بيگ تجنيس جا 46 قسم ٻڌايا آهن. شاھ لطيف ۽ شيخ اياز جي شاعريءَ ۾ هن قسم جي صنعتن جو خاصو تعداد ملي ٿو، جن مان نموني طور ڪجهه هيٺ ڏجن ٿا. هن صنعت ۾ فقط لفظن جي ظاهري صورت ۽ انهن جي خوبي تي نظر رهندي آهي. اچو ته ڏسون.

### تجنيس تام

تجنيس لفظ جي معنيٰ آهي، جنسن ۾ ورهائڻ، جنسن کي جدا ڪرڻ يا جنسوار ڪرڻ، هڪجهڙائي، مشابهت ۽ تام جي معنيٰ آهي، ڪامل، اڪمل، مڪمل، يا پورو. هيءَ علم بديع جي هڪ صنعت آهي، جيڪا جملي ۾ ساڳيءَ شڪل يا ساڳئين آوازن وارا لفظ استعمال ڪرڻ، ڪنهن بيت، شعر يا جملي ۾ ٻه يا ٻن کان وڌيڪ اهڙا حرف يا لفظ ڪتب آيل هجن، جيڪي صورتخطي، عدد ۽ تلفظ ۾ هڪ جهڙا هجن، پر معنيٰ ۾ مختلف هجن، ته ان کي ’تجنيس تام‘ چئبو آهي. شاھ جي رسالي ۾ اهڙا ڪيترائي بيت موجود آهن، جيڪي ’تجنيس تام‘ جو اعليٰ نموني طور پيش ڪري سگهجن ٿا، جيئن:

ڪوڙين ڪاياتون ٿنهنجيون، لکن لک هزار  
جيءَ سڀڪنهن جيءَ سين، درسن ڌارو ڌار  
پرڀن تنهنجا پار، ڪهڙا چئي ڪي چڻان.

جتن ڪج جتن جو آيا ڪي ايندا،  
وئي پنهنون پانهنجو وتان تو ويندا،  
دم نه دميندا، سڌاريندا ساڻيه ڏي  
(قاضي 1993 ص 445)

مٿئين پهرئين بيت ۾ ٻه دفعا لفظ ”جيءَ“ ڪم آيو آهي ۽ ٻئي بيت ۾ ٻه ڀيرا ”جتن“ لفظ استعمال ٿيل آهي، منجهن فقط اعرابن جو فرق آهي، تنهن ڪري هر ڀيري سان انهن لفظن جي معنيٰ جدا جدا نڪري ٿي. پهرئين بيت ۾ آيل لفظن جي معنيٰ هن ريت آهي:

1. جيءَ، جي معنيٰ آهي، مطلق هستي، روح ڪل.
2. جيءَ جي معنيٰ آهي، عارضي هستي، سڀ ڪنهن ساهواري شيءِ.

جڏهن ته ٻئي بيت ۾ لفظ جتن جي معنيٰ هن طرح آهي:

1. جتن: حيلو بهانو، ڪوشش، خبرداري، اُڀاءُ تدبير وغيره.
2. جتن: ذات جا جت، اوڻي، اوٺار.

شيخ اياز پڻ شاھ لطيف جي پيروي ڪندي، اهڙا ڪيترائي شعر چيا آهن، جن ۾ هن صنعت جو استعمال عام جام ٿيل آهي. شيخ اياز پنهنجي شاعريءَ ۾ نه فقط سنڌي ٻوليءَ کي نئون جيئڻ ڏنو پر هن سنڌي ٻوليءَ کي نئين سري سان سنگاريو ۽ سنواريو به ته ان کي فني ۽ فڪري وسعتون، نيون ندرتون ۽ نرملائون پڻ بخشيون. شاعريءَ ۾ هيءَ صنعت، اهميت جي حامل آهي، هن کان سواءِ شاعري ٻسي، بي چسي، بي رنگ ۽ بي بوءِ محسوس ٿيندي آهي. هن صنعت جي استعمال سان شعر ۾ هڪ قسم جي لٽي، تار ترنم، موسيقي، تازگي، نفاست ۽ حسناڪي پيدا ٿئي ٿي، جيڪا شعر کي گنگنائڻ وقت روح کي راحت ۽ فرحت بخشي ٿي. اياز پنهنجي شاعريءَ ۾ ’تجنيس تام‘ جو وقتائتو ۽ سببائتو استعمال ڪيو آهي، اچو ته ڏسون:

ڪيئن جوان ’ڪينجهر‘، ’نوريءَ‘ کي ’نوري‘ ڪيو  
گذريون ڪيئي گندريون، ’جام‘ نه آئي ڇر،  
’نوريءَ‘ پر ڪي پر، ’ڪينجهر‘ کي ’ڪينجهر‘ ڪيو

\*\*\*

تو لاءِ ’جام‘ ڇڻي وئي، مون کي ڇڻ آيل!  
جنهن کي هڪڙو گل ڪڙي، منهنجو من سا ول،  
’جام‘ تون پلئون ڀل، پنهنوءَ مٿ نه پرڻڻو! (4)

مٿي ڏنل پهرئين بيت ۾ ’ڪينجهر‘، ’نوريءَ‘ کي پيرا ’نوري‘، ٻئي بيت ۾ ’جام‘ لفظ به پيرا ٿيڻ بيت ۾ ’شاهي‘ به دفعا استعمال ٿيل آهي. تنهن هوندي به هر پيري هر لفظ جي معنيٰ ۽ مفهوم نئون آيل آهي.

بيت پهريون:

1. ڪينجهر: جي معنيٰ آهي، ڪينجهر ڏنڊ.
2. ڪينجهر: جي معنيٰ آهي، نوري جام تماچيءَ جي محبت جو مرڪز ڪينجهر.
3. ڪينجهر: محبت جي مرڪز ’ڪينجهر‘ جو تاريخ بنجي وڃڻ.

اهڙي ريت ٻئي بيت ۾ ”جام“ لفظ به دفعا استعمال ٿيل آهي، جنهن جي معنيٰ پڻ هر پيري الڳ الڳ آهي:

1. جام: جي معنيٰ آهي، سردار، وڏو يا بادشاهه.
2. جام: جي معنيٰ آهي، پنهنون جام، جنهن سان سستيءَ جو پيار هو.

### تجنيس حرفي

”تجنيس“ حرفيءَ مان مراد آهي حرفن يا اکرن جي هڪجهڙائي، جيڪڏهن شاعريءَ جي ڪنهن به ست ۾ يا ٻن کان وڌيڪ لفظن جي شروعات هڪ جهڙن اکر سان ٿئي ته ان کي صنعت حرفي چئبو. ڪلاسيڪي سنڌي شاعريءَ ۾ ان جو استعمال ججهي انداز ۾ ٿيل آهي، جنهن جو اثر شاهه لطيف جي ڪلام تي پڻ نمايان نظر اچي ٿو. شاهه لطيف پنهنجي ڪلام ۾ هن تجنيس جو نه فقط گهڻو ٿڌو استعمال ڪيو آهي، پر اهڙو ته فنڪارانه انداز ۾ ڪيو اٿائين، جو ڪلام ۾ موسيقيءَ جو ترنم پڻ تمام حسين پيو لڳي. سندس بيتن توڙي وائين ۾ فني، فڪري، صوتي ۽ معنوي آهنگ پڻ پوريءَ طرح توازن ۾ پيو لڳي.

ڊاڪٽر فياض لطيف پنهنجي پي ايڇ. ڊي مقالي ۾ لکي ٿو ته: ”تجنيس حرفي مشرقي شاعريءَ جو اهڙو ادبي ۽ فني زيور آهي، جنهن سان شاعريءَ جو سموريون جديد صنفون سجايل ۽ سينگاريل ملنديون، پر ڪلاسيڪي سنڌي شاعريءَ ۾ هيءَ سينگار ۽ سونهن جو وڪر سرس ملي ٿو. خاص ڪري شاهه لطيف جي بيتن ۾ هيءَ ورجيس نه رڳو ججهي نظر اچي ٿي، پر پٽائي ان کي انتهائي فنڪارانه انداز ۾ استعمال ڪري، شعر ۾ ڪمال جي موسيقيت به پيدا ڪئي آهي، ته ستن ۾ صوتي، معنوي ۽ فڪري آهنگ کي به ترتيب ۽ توازن ۾ رکيو آهي. (5)

شاهه جي رسالي ۾ ڪيترائي اهڙا بيت آهن، جيڪي صنعت حرفيءَ جو شاهڪار آهن. رسالي جي پهرئين بيت کان آخري بيت تائين نظر وجهڻ سان معلوم ڪري سگهجي ٿو ته شاهه لطيف تجنيس حرفيءَ جا اهڙو وهائي ڇڏيا آهن ۽ ڇا ته ڪمال سان هن صنعت جو استعمال ڪيو آهي. اچو ته ڏسون:

اول الله عليه اعليٰ عالم جو ڏٺي،  
قادر پنهنجي قدرت، سين، قائم آهي قديم،  
والي واحد وحده، رازق، رب، رحيم،

سو ساراھ سچو ڏٺي، چئي حمد حڪيم،  
ڪري پاڻ ڪريم، جوڙون جوڙ جمان جي.

بيت جي پهرين ست ۾ اول، الله، اعليٰ، عليمر ۽ عالم، ٻيءَ ست ۾ قادر، قدرت ۽ قديم،  
ٽين ست ۾ والي، واحد و حده ۽ رازق رب رحيم، چوٿين ست ۾ سو ساراھ، سچو  
۽ حمد، حڪيم ۽ پنجينءَ ست ۾ ڪري، ڪريم، جوڙون، جوڙ جمان، جي. معنيٰ ۽  
مفهوم جي لحاظ کان ڏٺو وڃي ته انهن ۾ ربط قائم نظر اچي ٿو. اهڙيءَ طرح علامه آءِ  
آءِ قاضيءَ جي ترتيب ڏنل رسالي جي سرمارئي جي آخري وائي پڻ صنعت حرفيءَ  
جو شاهڪار آهي ملاحظو ڪريو:

وائي:

ڪهڙي منجهه حساب، هلڻ منمنجو هوت ريءَ لا!  
گولي پچ گناه کان، ڪونهي سؤل ثواب،  
مني ڪيا مرض ۾ جاوا سڀ جواب،  
هلڻ منمنجو هوت ريءَ لا!

مٿي آيل بيت ۽ وائيءَ ۾ ليڪون ڏنل سمورا لفظ صنعت حرفيءَ جو اعليٰ مثال آهن،  
اهڙيءَ ريت شيخ اياز به پنهنجي شاعريءَ ۾ صنعت حرفيءَ جو خوب استعمال ڪيو  
آهي. شيخ اياز نه رڳو شاعر آهي، پر هو ٻوليءَ جو ماهر، لفظن جو جڙاڻو ۽ شاه  
ڪاريگر پڻ آهي.

”شيخ اياز نه رڳو ٻوليءَ جو جوهر ۽ پارکو آهي، پر هو شاه ڪاريگر ۽ نعين لفظيات  
جو تخلفڪار پڻ آهي. هو اکر جو اکر ۽ لفظ جو لفظ سان سنگم به ڄاڻي ٿو ته ان  
سنگم ۾ معنيٰ ۽ خيال جا موتي پروڙڻ جو هنر به اچي ٿو. هن جي شاعريءَ ۾ روايتي  
تجنيس حرفيءَ جي طريقن، جنهن ۾ لفظ جو پهريون اکر ٻئي لفظ يا ٻين لفظن جي  
ابتدائي اکرن سان ميل کائي ست ۾ وڻندڙ آوازن جي مالها جوڙيندو آهي. ان سان گڏ  
هن تجنيس جا ڪيترائي اهڙا طريقا به اپنايا آهن، جيڪي نوان ۽ نرالا آهن.“ (6)

شيخ اياز جي شاعريءَ تي نظر وجهڻ سان معلوم ٿئي ٿو ته هن جا ڪيئي بيت، وايون،  
گيت ۽ غزل، صنعت حرفيءَ جو شاهڪار آهن. ڪٿي ڪٿي ته سندس ستن جون  
ستون صنعت حرفيءَ جي سونهن سان اهڙيءَ طرح سينگاريل آهن، جو پڙهڻ سان دل  
ٽي نه ٿي ڍاڀي. جيئن هي گيت آهي:

گهنن گهنن، گهن گهن، گهن گهن گهن،  
ڏنن ڏنن، ڏن ڏن، ڏن ڏن ڏن!

اياز وائين ۾ به صنعت حرفيءَ جو بهترين استعمال ڪيو آهي نموني طور هڪ وائيءَ جو مثال پيش ڪجي ٿو

پنپت پنپت پڙڪن پڙڪن،  
راڳ اسان جا! راڳ اسان جا! (7)

اياز جي مٿي آيل بيت ۾ وائيءَ جي جن ستن توڙي لفظن جي هيٺان ليڪون ڏنل آهي اهي سڀ جو سڀ ڪجهه گهنن گهنن، گهن گهن، گهن گهن گهن، ڏنن ڏنن، ڏن ڏن، ڏن ڏن ڏن! وَس وَس وَس، وَس وَس وَس، وس ڏاڍا ڏينهن ٿيا ٿي! پنپت پنپت پڙڪن پڙڪن، راڳ اسان جا! راڳ اسان جا! صنعت حرفيءَ جا جا اعليٰ نمونا آهن.

شيخ اياز بيت، گيت ۽ وائيءَ کان سواءِ غزل ۾ پڻ هن صنعت جو ججهو استعمال ڪري شاعريءَ ۾ سونهن ۽ سندرতা پيدا ڪئي آهي. جيئن: گهر گهر گهننگهروءَ گونج نئين، ناچو ۽ ان کان سواءِ بيتن ۾ ڏسي، ڏکيا، ڏيل، ڳوڙها، ڳل، ڳڙي، بڪين، بيمارين، زر زور ماڻهوٿڙ، ملڪ، سنهي، سجن، ساڙي، اڳيئي، اڻهوند، وڏو، ويتر، جهرين ۽ جهوپڙيون سڀ لفظ صنعت حرفيءَ جو اعليٰ نمونو ۽ لازوال مثال آهن. پر مان ائين چوندس ته سندس شاعريءَ جي اهڙي ڪا به صنف نه آهي، جنهن ۾ صنعت حرفيءَ جو استعمال ٿيل نه آهي.

### تجنيس زائد

”زائد“ جي معنيٰ آهي واڌارو، واڌاري، اضافو يا اضافي وغيره. جڏهن ڪنهن به بيت يا شعر ۾ ٻه لفظ اهڙا ڪتب آيل هجن، جيڪي حرڪتن ۾ ته هڪ جهڙا هجن، پر هڪ ۾ ٻئي کان منڍ، وچ يا پچاڙيءَ ۾ هڪ حرف يا اکر اضافي هجي ته ان کي تجنيس زائد چئبو آهي. جيئن شاھ لطيف جا هي بيت آهن.

1. وَحَدَاتَا ڪثرت ٿي، ڪثرت وَحَدَات ڪل.
2. متارا مري ويا، موڪي تون پي مِر، تنهنجو ڏوس ڏم مِر، ڪو نه سمندو ان ري

أَحَد أَحْمَد پاڻ ۾، وچان ميمُ فَرَقُ، (8)

شاه لطيف جي مٿي ڏنل پهرين بيت ۾ وحدتا، وحدت ۾ پهرين لفظ جي پڇاڙيءَ ۾ حرف 'الف' جو اضافو آهي. ٻئي بيت ۾ مر، ڏمر، لفظ آيل آهن، جن مان ٻئي لفظ جي اڳيان 'ڏ' جي حرف جو اضافو ٿيل آهي. جڏهن ته ٽئين بيت ۾ احد ۽ احمد لفظ آهن، هن بيت جي ٻئي لفظ ۾ وچ تي 'م' جو واڌو هجڻ سبب مٿيان بيت تجنيس زائد جا مثال آهن.

اهڙيءَ طرح شيخ اياز جي شاعريءَ ۾ به هن صنعت جو استعمال نظر اچي ٿو. هتي سندس شاعريءَ جي پهرئين جلد مان ڪجهه مثال ڏجن ٿا ۽ اهو پڻ باور ڪرائجي ٿو ته فقط چند صفحن جي ورق گرداني ڪرڻ مان هي بيت مليا آهن، جيڪي صنعت زائد جي ذمري ۾ اچن ٿا، جڏهن ته سندس شاعريءَ ۾ وڪ وڪ تي هن صنعت جو استعمال ملي ٿو. ملاحظه ڪريو:

1. گوڙها گرائيون، چمبون چپ چپن تي.
  2. اڄ ته ازل جي اُج، متجي ويئي من مان،
  3. نغما نکتا اوچتو سمڻا سمڻا سُر،
- اچي ڪير اُسُر، ريجھائي ويو روح ڪي. (9)

مٿي ڏنل بيتن ۾ چپ، چپن، من، مان، سُر ۽ اسُر اهڙا لفظ آهن، جن ۾ آخر، وچ ۽ اڳيان هڪ حرف جو اضافو آيل آهي، جيئن پهرين بيت جي لفظ چپن ۾ 'ن' ٻئي بيت جي لفظ مان ۾ 'ف' ۽ ٽئين بيت جي لفظ اسُر ۾ 'الف' جو واڌو آهي، ان ڪري چئبو ته هي صنعت زايد تي آڌاريل بيت آهن.

### تجنيس مرکب / صنعت ايهام

ڊاڪٽر نبي بخش خان بلوچ ”جامع سنڌي لغات“ ۾ لفظ ’ايهام‘ جي معنيٰ هن طرح لکي آهي.

ايهام: ذ. [ع. وَهَمَ (= وهم ۾ وجهڻ)] <ايهام> شعر جي هڪ صنعت جنهن ۾ ٻن معنائن وارا لفظ آندل هجي. شڪ. (10)

لفظ ’ايهام‘ جي معنيٰ وهم ۾ وجهڻ آهي. جيڪڏهن ڪلام جي ڪنهن ست ۾ هڪ اهڙو لفظ هجي، جنهن جون ٻه معنائون نڪرن هڪ ويجهي، ٻي پري جي معنيٰ نڪري ۽ ٻڌندڙ جو خيال ويجهي معنيٰ ڏانهن وڃي، پر شاعر جي مراد ۽ مقصد پري واري معنيٰ ڏانهن هجي ته ان قسم جي صنعت کي ’اصنعت ايهام‘ چيو ويندو آهي. هن صنعت کي تجنيس مرکب پڻ چيو ويندو آهي.



مرڪب لفظ جي معنيٰ آهي هڪ کان وڌيڪ، جڏهن ڪنهن بيت يا شعر ۾ ٻه لفظ هم جنس ڪم اچن، جيڪي تلفظ ۽ صورتخطيءَ ۾ هڪ جهڙا هجن، پر معنيٰ ۾ مختلف هجن. هڪ لفظ مفرد ته ٻيو مرڪب هجي ته ان کي تجنيس مرڪب چئبو آهي. هيءَ تجنيس بي ساختہ اظهار جي عڪاسيءَ بدران گهڻو ڪري هنري حُسن جو عڪس پيش ڪري ٿي، تنهن ڪري روايتي طور تي هيءَ صنعت سگهڙ پنهنجي شاعريءَ ۾ تمام گهڻي انداز ۾ استعمال ڪندا آهن. شاھ لطيف به هن ورجيس جو پنهنجي ڪلام ۾ استعمال ڪيو آهي. جيئن چوي ٿو:

1. ور ۾ ڪونهي ور ڏيرن ور وڏو ڪيو
2. حقان حق ٿيوس، هتي طالب حق جي.

پهرئين بيت ۾ ”ور“ لفظ تي پيرا آيو آهي، هر دفعي ان جي نئين معنيٰ رکيل آهي.

پهرين پيري ’ور‘ جي معنيٰ آهي، مڙس، ڀتار.  
 ٻئي پيري ’ور‘ جي معنيٰ آهي، ور وڪڙ، ڏنگائي، ڦڏائي.  
 ٽئين پيري آيل لفظ ’ور‘ جي معنيٰ مڪر، چنڊ، ڦير، ڦنڊ، اٽڪل، ٽڪسات.  
 ٻئي بيت ۾ ’حق‘ لفظ به دفعا آيل آهي ۽ هر پيري ٻي معنيٰ ۾ استعمال ٿيل آهي.

پهرين پيري آيل لفظ ’حق‘ لفظ جي معنيٰ ’مڙس‘ آهي.  
 ٻئي پيري آيل لفظ ’حق‘ جي معنيٰ آهي انصاف، عدل.

شيخ اياز به پنهنجي شاعريءَ ۾ هن تجنيس جو استعمال ڪيو آهي. ڊاڪٽر فياض لطيف لکي ٿو ته: ”شيخ اياز جي شاعريءَ ۾ ڪٿي ڪٿي اها تجنيس نظر اچي ٿي، جنهن ۾ نه رڳو تخليقي هنر جو حُسن جهلڪي ٿو، پر ان ۾ احساس ۽ اظهار جي بي ساختہ اُچل پڻ محسوس ٿئي ٿي.“ (11)

1. اَلا ڏس ته اَلا، جي ٻاريا عشق اندر ۾.
2. اوتڙ ٻوڙي، اوتڙ تاري، اوتڙ اوتڙ پنهنجا وڙ.

اوتڙ اوتڙ آءُ آهيان! (12)

اٺين ٽي شيخ اياز جي شاعري ۾ به اهڙا ڪيئي حرف موجود آهن، جن جي اعرابن جي ڦير ڦار هجڻ سبب مختلف معنائون نڪرن ٿيون، جيئن شيخ اياز ’الا‘ لفظ به پيرا استعمال ڪيو آهي ۽ اوتڙ اوتڙ لفظ به ٻه ٻه پيرا ڪتب آندو آهي پر هر دفعي انهن جي معنيٰ الڳ آهي جيئن:

1. 'آلا': جي معني آهي، پڙڪا، باهه، آتش ۽ آڳ وغيره.
2. 'آلا': معني الله، رب مالڪ کي سڏڻ ۽ ياد ڪرڻ وغيره.

پئي بيت ۾:

1. **اوتڙو**: ستڙ جو ضد ستڙ يعني سنو 'تڙ' 'اوتڙ' اولو ڏکيو يا اهنجو تڙ. اها جاءِ جتي پيڙين بيهارڻ، يا وهنجڻ سمجھڻ ۾ ڏکيائي درپيش هجي.
2. **اوتڙو**: ڍڪڻ، ڍڪ ڏيڻ، لڪائڻ وغيره.

### تجنيس مڪرر

هن تجنيس کي 'مردد' ۽ 'مزدوج' پڻ چئبو آهي. هن صنعت ۾ ڪنهن به شعر جي مصرع ۾ جڏهن ساڳيو لفظ ٻه يا ٻن کان وڌيڪ ڀيرا تسلسل سان وري وري دهرايا وڃن ته ان کي 'تجنيس مڪرر' چئبو آهي. شاهه لطيف جي ڪلام ۾ هيءَ تجنيس به ملي ٿي، جيڪا شعر جي سونهن کي وڌيڪ سندر تا بخشي ٿي، شائسته ۽ وڻندڙ بڻائي ٿي.

1. جان جان ناه ضرور، تان تان ناه طبيب ڪو

2. جان جان ناه ضرور، تان تان طبيب ناه ڪو.

3. جان جان هتي جيئري، ورچي نه وڃي، (13)

شاهه لطيف جي مٿين بيتن ۾ 'جان جان' ۽ 'تان تان' صنعت مقرر آهن. اهڙيءَ ريت شيخ اياز جي شاعريءَ ۾ ته هيءَ صنعت عام جام ۽ وڪ وڪ تي ملي ٿي، ڊاڪٽر فياض لطيف لکي ٿو ته: "شيخ اياز هن صنعت جو استعمال پنهنجي شاعريءَ ۾ جهجهو ڪيو آهي، ان جو وڏو سبب شايد اهو آهي، ته لفظن جي ورڇاءَ سان شاعريءَ ۾ ردم پيدا ٿئي ٿو. اياز جوان ۾ ڪو خاص شعوري عمل دخل نه آهي. هن اها صنعت شايد سوچي ڪانه ٺاهي آهي، پر خود ساخته تخليقي عمل دوران سندس شاعراني فن جو حصو بڻي آهي، چو ته اهوان ڪري ٿو چئجي، جورواني ۽ موسيقيت اياز جي شاعريءَ جي اهم ۽ عام خوبي آهي." (14)

1. گهرا گهرا نيڻ، ڪارا ڪارا پونتر جين،

2. گهر گهر تنهنجا گهنڊ، من من ۾ تنهنجي مڙهي،

3. گجو گجو اي ڪارا بادل، وسو وسو جل ٿل!

پيو پيو مٽي جا متوارا، جيو جيو ڌرتيءَ جا پيارا! (15)



## شاه لطيف جا شيخ اياز جي شاعريءَ تي صنعت معنويءَ جا اثر

شاه لطيف جا شيخ اياز جي شاعريءَ تي جيڪي اثر موجود آهن، انهن مان هڪ صنعت معنوي پڻ آهي. هن سري هيٺ اهي شاعر اڻيون ڪاريگريون اچي وڃن ٿيون، جن جي لفظن ۾ هڪ جهڙيون يا جدا جدا معنائون رکيل هونديون آهن. جيئن:

### صنعت اشتقاق

اشتقاق لفظ عربي ٻوليءَ جي لفظ 'شق' مان ورتل آهي، جنهن جي معنيٰ آهي، ٽڪرا ٽڪرا ڪرڻ، چيرڻ، ڦاڙڻ ۽ پرزا پرزا ڪرڻ. شعر جي ڪنهن به مصرع ۾ شاعر به يا ٻن کان وڌيڪ اهڙا الفاظ استعمال ڪري، جنهن جي چير، ڦاڙ ڪرڻ سان اهو معلوم ٿئي ته انهن لفظن جو بنياد يا مادو ساڳيو آهي. ته چوندا سين ته شاعر صنعت اشتقاق استعمال ڪئي آهي. شاه لطيف جي شاعريءَ ۾ اهڙا ڪيترائي بيت ملن ٿا، جيڪي هن صنعت جو اعليٰ مثال آهن. اچو ته ڏسون:

1. تن ۾ تند تنوار سدا سپيرين جي.
2. ديڳين ڏوڳ گڙهن، جت ڪڙين ڪڙڪو نه لهي،  
تتي طبيبن، چاڪ چڪندا چڙيا.
3. تون حبيب، تون طبيب، تون دارون ڪي درن،

مٿين بيتن ۾ تن، تند، تنوار، ديڳين، ڏوڳ، ڪڙهن، ڪڙين، ڪڙڪو، چاڪ، چڪندا، دارون ۽ درن لفظ ساڳين اشتقاقن مان ورتل آهن. شيخ اياز پڻ هن صنعت جو جهجهو استعمال ڪيو آهي:

1. چانڊوڪيءَ ۾ چيت جي، رنگ رليل آڪاس،  
رتين رتيون راتڙيون، اڏاٽا احساس،
2. آهيان تنمجي امن جو راڳي ويراڳي،  
جاڳائي جاڳي، جڳ ۾ تنمجي جوت.
3. جو ساه ڏئي ٿو ننگن تي،  
۽ جهانگين تي ۽ جهنگن تي. (17)

اهڙيءَ طرح شيخ اياز جي شاعريءَ ۾ آيل لفظ رتتين رتيون راتڙيون، راڳي، ويراڳي، جاڳائي جاڳي، جهانگين تي ۽ جهنگن پڻ هڪ ساڳين اشتقاقن مان ورتل الفاظ آهن. ان ڪري مٿي ڏنل شعر صنعت اشتقاق جي ذمري ۾ اچن ٿا.

## صنعت اقتباس

”جامع سنڌي لغات“ ۾ ”اقتباس“ لفظ جي تشريح هن ريت ٿيل آهي.

اقتباس ج اقتباس: ذ. [ع] چونڊ \_ انتخاب. نقل \_ پنهنجي تصنيف ۾ ٻئي جي لکيت جو ورتل ڪجهه حصو. (18)

خاص طور تي هن صنعت ۾ شاعر پنهنجي ڪلام ۾ قرآن پاڪ جي ڪا آيت يا ڪا حديث شريف بيان ڪندو آهي، جيئن سر مارئيءَ ۾ شاهه لطيف، قرآن مجيد جي آيت ڏيندي چوي ٿو ته:

وَحَدَّةٌ لَأَشْرِيكَ لَهٗ، اِي هِيڪڙائيءَ حق،  
بيائيءَ کي ٻڪ جن وڏو سي ورسيا.

هن بيت ۾ حديث ڏيندي شاهه لطيف چوي ٿو:

1. جهڙو ”قيد الماء“ تهڙو نه ڪو ٻيو  
”جف القلم بما هو ڪائن“ لهي نه نرتاءِ
2. پنهنون ٿيس پاڻهين، ويو سسئيءَ جو سينگار  
من عرف نفسه، فقد عرف ربه، اهوئي آچار

شيخ اياز پنهنجي دعائن ۾ هن صنعت استعمال ڪيو آهي، جنهن ۾ هن قرآني آيتون ۽ حديثون ڪتب آنديون آهن، جيئن هڪ حديث جو مفهوم لکندي چيو اٿائين ته:

1. نبيءَ جي هر حديث لات وانگر آهي جا ابد  
جهلمائيندي رهندي هر حديث جو تعلق، ايمان عمل،  
آداب ۽ اخلاق سان آهي.  
اعمال جو دارو مدار نيتن تي آهي.
2. اللَّهُ جَمِيلٌ وَ يُحِبُّ الْجَمَالَ

شيخ اياز پنهنجي شعر ۾ قرآن مجيد جي آيت ڏئي صنعت اقتباس جو هن ريت استعمال ڪيو آهي.

كُلُّ نَفْسٍ ذَائِقَتُهُ الْمَوْتُ

توهان اهي ستون پڙيون آهن؟ ڇا اهي ادب جو موضوع ٿي سگهن ٿيون؟ (19)

هن صنعت ۾ قرآن، حديث کان سواءِ تصوف جا اصطلاح، صوفين جا مقولا، نقل ۽ نظير پڻ استعمال ڪيا ويندا آهن.

### صنعت تذبیح

هن صنعت ۾ شاعر پنهنجي ڪلام اندر رنگن بابت اهي لفظ استعمال ڪندو آهي. جيڪي هڪ ٻئي جو ضد هوندا آهن. شاه لطيف پنهنجي شاعريءَ ۾ هونءَ ته ڳاڙهي، رنگ جو ذکر تمام گهڻو ڪيو آهي، جنهن کي هو لال، لالي، لالائي، لعل، لعلن، ڪڪا، ڪڪورڻو، ڪڪوري، رت ورنو، پنيو، رتول، مڇڻ، ڪُهڻبو، ريتو، رتو، ارتو، ڪنپو، رتڙو، ڪڪو ۽ سرخو سڏيو آهي. ان کان پوءِ هن جنهن رنگ کي ڳايو آهي، سو ڪارو رنگ آهي. جنهن کي هون سياه ۽ ڪارو وغيره ڪوٺيو آهي. ان کان علاوه هن اڇي، سفيد، سائي، سبز ڏاڇي، (گيڙو رنگ) مڙي، نيلي ۽ زرد رنگن جو پنهنجي شاعريءَ ۾ اهڙو ته سهڻي نموني سان استعمال ڪيو آهي جو ڏندين آڱريون اڇيو وڃن. هتي شاه جي ڪلام مان متضاد رنگن جا بيت پيش ڪجن ٿا:

1. سرمو سياهيءَ جو رنن کي رها،  
اڪين ۾ اتڪاءِ لالائي لالن جي.
2. منهن ته آهيريائي اُجرو قلب ۾ ڪارو  
پهران زيب زبان سين، دل ۾ هچارو.
3. ڪاري رات، اڇو ڏينهن، ايءَ صفتان نور  
جتي پرئينءَ حُصُور تتي رنگ نہ رُوپ ڪو.

مٿين بيتن ۾ سياهي لالائي، ڪارو ۽ ڪاري اڇي رنگ هڪ ٻئي جو ضد آهن، تنهن ڪري چئبو ته شاه لطيف صنعت تذبیح جو استعمال ڪيو آهي. شيخ اياز جي شاعريءَ ۾ به اهڙا شعر موجود آهن جن ۾ هن ساڳئي صنعت جو استعمال ڪندي شاه لطيف جي اثر کي ظاهر ڪيو آهي. اچو ته ڏسون.

1. پورو آهي ناسي آهي،  
آديسي ابناسي آهي.
2. ڳاڙهي آهي بيلي آهي،  
ڪيڙي رنگ رنگيلي آهي.

3. هي ڳاڙهي ڏاڙهي ملان جي.

هي ڪاري چوٽي پانڊي جي، (20)

پورو ناسي، ڳاڙهو پيلو ۽ ڳاڙهو ڪارو هڪ ٻئي جا مخالف رنگ آهن، جن جو شيخ  
اياز پنهنجي شاعريءَ ۾ ذڪر ڪيو آهي.

### صنعت تضاد

لفظ 'تضاد' جي معنيٰ آهي. ضد يا ابتري معنيٰ اهڙا لفظ جيڪي هڪ ٻئي جي مخالف  
معنيٰ رکندڙ هجن، جنهن ۾ شاعر مختلف شين جي پيٽ ڪرڻ لاءِ، يا فرق کي چٽائي  
سان ذهن نشين ڪرائڻ لاءِ شاعر ڪلام ۾ اهڙا لفظ ڪتب آڻيندو آهي، جنهن سان  
لفظن ۾ واضح ۽ چٽو فرق معلوم ٿيندو آهي. شاھ لطيف جا اهڙا ڪيئي بيت آهن  
جن ۾ هن صنعت تضاد جو استعمال ڪيو آهي. مثال طور:

1. پريان سنڊي پار جي، مڙئي منائي،

ڪانهي ڪڙائي، چڪين جي چيٽ ڪري

2. توڙي ولاڙون ڪرين، توڙي هلين وڪ،

3. مڙيا اڳي جي مئا، سي مري ٿين نه مات،

هوندا سي حيات، جيئڻا اڳي جي جيا،

مٿين بيتن ۾ منائي ڪڙائي، ولاڙون وڪ، مڙيا جيئڻا، مئا ۽ حيات هڪ ٻئي جا متضاد  
لفظ آهن، جن کي شاھ لطيف صنعت تضاد جي ذمري ۾ ڪتب آندو آهي. شيخ اياز  
به پنهنجي شاعريءَ ۾ اهڙي قسم جا لفظ ڪتب آڻي، هن صنعت جو استعمال ڪيو  
آهي. ملاحظي ڪريو:

1. وندر منهنجي واٽ تي، ڳولڻ ۽ ڳائڻ،

تٽيءَ ٽڏيءَ تند سان، نينهڙو نپائڻ،

2. آه بهشت به ساڳي دنيا،

۽ دوزخ به نپاڳي دنيا،

3. جنهن جو ڪوئي ٿاهُ نه آهي،

ٺاهُ نه آهي، ڊاهُ نه آهي، (21)

اياز جي مٿين بيتن ۾ تٽي ٽڏي، بهشت دوزخ، ٺاهُ ۽ ڊاهُ هڪ ٻئي جا ضد آهن.

## صنعت تضمين

لفظ ”تضمين“ جي معني ”جامع سنڌي لغات“ ۾ هن ريت درج آهي.

تضمين: ث. [صَمَنَ <صَمَنَ. تَضَمِين = ذم وار ڪرڻ. شامل ڪرڻ. داخل ڪرڻ] شامل ڪرڻ \_ ڳنڍڻ. ملائڻ. شموليت. شاعريءَ جي هڪ صنعت (جنهن ۾ ٻئي جو شعر يا مصرع پنهنجي شعر ۾ ڪم آڻجي). (22)

شاعر ڪنهن ٻئي شاعر جي شعر جي مصرع پنهنجي ڪلام ۾ جيئن جو تئين ڪتب آڻيندو آهي، ته ان کي ”صنعت تضمين“ چئبو آهي. شاه جي رسالي ۾ هي صنعت تمام گهڻي استعمال ڪيل آهي. هن ڪلاسيڪي شاعرن مان قاضي قادن، شاه ڪريم، شاه لطف الله قادري، شاه عنات، خواجہ محمد زمان، سميت ٻين ٻولين جي شاعرن جهڙوڪ: ميران، ڪبير، سعدي، حافظ ۽ مولانا روميءَ جا ڪيئي پد يا سٽون ڪڍي پنهنجي شاعريءَ ۾ تضمين طور ڪتب آنديون آهن. ان سان گڏوگڏ عربي مقولا، حديثون ۽ ڪلام الاهيءَ جي آيتن جا ڪيئي حصا هن پنهنجي ڪلام ۾ اهڙيءَ طرح فنڪاريءَ سان ڪتب آندا آهن، جو ڪنهن به طرح اوڀر نٿا لڳن ويتر پڙهڻ سان وڌيڪ لطف اچي ٿو.

1. چئو تون الله هيڪڙو ٻي وائي وساري چٽو،  
او تان توسين گڏ، سڄڻ ساھ پساھ ۾.
2. اسين سکون جن کي، اسين پڻ سيئي،  
لم يلد و لم يولد، ونءُ اوڏاهين،
3. گهڙي گهڙو هٿ ڪري، ٻمون نهاري ٻنگ،  
”سر در قدم يار فدا شد چه بجاشد“ وصل اهوئي ونگ.

شاه لطيف جي هٿ ڏنل پهرئين بيت ۾ قاضي قادن، ٻئي بيت ۾ شاه ڪريم، ٽين بيت ۾ مولانا روميءَ جي مثنوي مان مصراعون ڪڍي صنعت تضمين جو اعليٰ نمونو پيش ڪيو آهي. جڏهن ته شيخ اياز به هي صنعت استعمال ڪندي شاه لطيف جي اڻ ڳڻين بيتن ۽ وائين جون سٽون ۽ پد پنهنجي شاعريءَ ۾ سمايون آهن جو اهي ڄڻ ته اياز جي تخليق پيون لڳن. جيئن: چچيءَ هاڻا چچ، مئي مئي مهراڻ ۾، ٻڏيءَ جا پيٽا ٿيا، سسي کي سيسار، پيهي ڏنم پاڻ ۾، ونا مينهن ملير تي، گهاتو گهر نه آيا، چارڻ تنهنجي چنگ ۾ ۽ هٿين، پيرين مونڙين جهڙا پد پنهنجي شاعريءَ ۾ اهڙي ته نموني



سان فنڪارانه انداز ۾ سموهي ڇڏيا آهن، جواهي ڪڏهن به اوڀرا، ڌاريا ۽ زوري جڙيل نه ٿا لڳن. ان کان سواءِ:

- آهي ڇڏي ڇو، سيوا ڪر سمونڊ جي،  
(23) واڍوڙين وٽاءِ رهي اچجان راتڙي،  
(24) ڪيڏا منمنجي ذات، تارا، تر، تروڪڙيون  
(25) ڪو نه ڍڪيندا انگڙا، چارئي چنيءَ پوت.

اياز به لطيف جيان پنمنجي ڪلاسيڪي شاعرن شاه، سچل، ساميءَ سميت نارائڻ شيامر، تلسيداس، بابا فريدشڪر گنج، بلا شاه توڙي ٻين شاعرن جي ستن جا پد يا سڄي جون سڄيون سٽون تڙمڙن طور ڪتب آنديون آهن، جيڪو سندس شاعرانه فنڪاريءَ جي فن جو اعليٰ نمونو آهن.

### صنعت تلميح

”جامع سنڌي لغات“ ۾ ڊاڪٽر نبي بخش خان بلوچ ”تلميح“ جي معنيٰ هن ريت لکي آهي:

تلميح: ث (ع) شعر ۾ ڪنهن آيت، حديث، حڪايت، ڳالهه، قصي يا مشهور واقعي طرف اشارو هجي. “(26)

مرزا قليچ بيگ پنمنجي گرامر جي ڪتاب ”سنڌي ويا ڪرڻ“ ۾ صنعت تلميح جي وصف هن ريت بيان ڪئي آهي:

صنعت تلميح: يعني ڏيکارڻ. اصلاحي معنيٰ موجب شعر ۾ ڪنهن قصي يا مسئلي يا اصطلاح ڏي اشارو ڪرڻ. (27)

”شاه لطيف جو اڪثر ڪلام لوڪ قصن ۽ تاريخي داستانن تي سرجيل آهي ۽ ان کان علاوه سندس شاعريءَ ۾ تصوف جي ڪيترن رازن رمزن ۽ اسرارن جا علامتي اشارا به ملن ٿا، انهيءَ ڪري ان چوڻ ۾ ڪوبه مبالغو نه ٿيندو ته شاه جو سمورو رسالو صنعت تلميح جو مَرصع ۽ مرڪب آهي.“ (28)

مثال طور: جيئن روز ازل الله تعاليٰ سڀني روحن کان واعدو ورتو هو ته ڇا مان توهان جو رب نه آهيان؟ ۽ پوءِ سمورن روحن يڪ آواز چيو هو ته ”قالوبلي“ انهيءَ ورتل ميثاق جي ڳالهه ڪندي شاه لطيف چوي ٿو ته:

1. ”الست“ ارواحن کي، جڏهن ڪن پيوم  
”قالو بلي“ قلب سين، تڏهن ٿت چيوم
2. ٽيئي پرچيا پاڻ ۾ تند، ڪتارو، ڪنڌ،  
ايءَ شڪر الحمد، جئن مٿو گهريئي مڱتا.
3. گجر کي گجميل جيون، تارن ۾ ترون،  
ڪاڪ ڪنڌيءَ قبرون، پسو پرڏيهين جيون.

اهڙيءَ طرح شاه جو رسالو صنعت تلميحن سان ڀريو پيو آهي. شيخ اياز پڻ پنهنجي شاعريءَ ۾ هيءَ صنعت تمام گهڻي استعمال ڪئي آهي، هن خاص ڪري پنهنجي شاعريءَ جي مجموعو ”ڪپر ٿو ڪن ڪري“ ۾ هن صنعت جو جهجهو استعمال ڪيو آهي. جيئن هو چوي ٿو:

1. اڳ نه اهڙو ويس، اڳ نه اهڙا آڳڙيا،  
ڌمڻ سارو ديس، سڀ کي چڱون چت ۾.
2. پهرين پڪو پرڪجي، تانگهي ۾ تاري،  
متان پو ماري، پيچي واھڙ وچ ۾. (29)

بيجل، راءِ ڏياچ، ڪنڌ، ڪماچ، تند، آڳڙيا، ڌمڻ، چڱون، پڪو تانگهو تاري ۽ واھڙ اهڙا لفظ آهن، جن کي پڙهڻ کان پوءِ يڪدم اهي لوڪ ۽ تاريخي قصا ۽ ڪهاڻيون ياد اچي وڃن ٿيون، جن سان انهن ڪردارن ۽ شين جو اشارو سمائل آهي.

### صنعت حسن تعتييل

هن صنعت مان مراد آهي ڪو اهڙو مطلب، دليل ۽ سبب سان بيان ڪجي، جيڪو حقيقت ۾ ته ان ريت نه هجي، پر شاعر ان جي ذريعي ڪلام ۾ حسن ۽ خوبي پيدا ڪري، شاعر اول خود ئي سوال ڪري ۽ وري ان جو جواب يا سبب به بيان ڪري، ته اهڙي صنعت کي حسن تعتييل سڏجي ٿو.

1. سوريءَ سڏ ٿيو، ڪا هلندي جيڏيون؟  
ويڻ تن پيو نالو نينهن ڳنهن جي.
2. سوريءَ مٿي سيڻ، ڪهڙي ليڪي سنرا؟  
جیلھ لڳا نيڻ، تي سورياتي سيڻ ٿي.
3. جي آڻي سڱ سڱ جي، ته وٺ ڪلاڙڪي هت،

شيخ اياز به هن صنعت جو چڱو استعمال ڪيو آهي:

1. تو لئه تڪيندي ڏيئا اُجهائڻا،  
چو ڪو نه آئين تون رات راتا؟
2. ڪاٿياري ڪنهن جي ڪاڙ؟  
واهر تي ويساه نه ڌار.
3. ڦولان ڪنهن جي راڻي هئي؟  
ڦولان جا ماڇائي هئي!

(30)

### صنعت مراعات النظير

شاعر ڪلام ۾ اهڙا الفاظ استعمال ڪري جن جي هڪ ٻئي سان پاڻ ۾ مناسبت يا ميل جول هجي مثال طور: گل پوئو، باغ بلبل، سمونڊ ساندارو، جر پڪي وغيره، ته اهڙي صورت ۾ چئبو ته شاعر ”صنعت مراعات النظير“ استعمال ڪئي آهي. جيئن:

1. تون حبيب، تون طبيب، تون درد جو دارون،  
دوا آهن دل کي تنمنجون تنوارون،  
ڪريان ٿي ڪارون، جيئن پڪي بعتون نه ٿي.
2. سُون ساريڪا هٿڙا، گوه نه ڪتئين رڌ،  
ويهي ڪنڊ ڪاپو ڪر، گهتون گوهيون ڇڏ،  
ته صرافائي سڌ، مَرڪيو هوند متائين.
3. دهشت دم درياه ۾، جت ڪڙڪا ڪن ڪرين،  
پچل ٻانڊيءَ ٻار ۾، اُت لهريون لوڏا ڏين،  
سناور سھميا، اُت ميڻهايا نه سنڊين،  
جت ويريون واٽ نه ڏين، اُت ساهڙ سِير لنگهائين!

هن بيت ۾ شاھ لطيف طبيب، دوا، درد، دارون ۽ پڪيءَ جو ڪهڙو نه وڻندڙ ۽ موزون ذڪر ڪيو آهي، جيڪي هڪ ٻئي سان مناسبت يا لاڳاپو رکندڙ لفظ آهن. شيخ اياز ٻيڻ پنهنجي شاعريءَ ۾ هن صنعت جو استعمال ڪيو آهي.

1. مان سنڌوءَ جي ڌار نه روڪيو آ جنهن کي ڪنهن گهاٽ،  
لهر لهر تلوار، ڪندي وئي، ڪن ڪن ۾ ڪڙڪاٽ،

2. تاريءَ تاريءَ تي ٿيون تمڪن ڪيئي مينهن ڦڙيون،  
جهڙ جي جهاڳ هٽائي نڪتي چوڏهينءَ جي چانڊوڪي.
3. ويج اسان جي ويءَ ڪي، مور نه گهرجي مڪ،  
ڪُڪِ ته ڪُڪُ ڪَڪَ ڪَڪَ ڪان گهڻي ڪئي، (31)

شيخ اياز جي مٿين بيتن ۾ سنڌو ڌار گهات، لهر، ڪُن ڪڙڪاٽ، تاريءَ تمڪن، مينهن ڦڙيون، جهڙ جهاڳ، ان بعد چانڊوڪي، ويج، ويءَ، مڪ، ڪُڪُ اهڙا لفظ آهن. جن جو پاڻ ۾ لاڳاپو يا مناسبت آهي. تنهن ڪري چئبو ته شاعر پنهنجي ڪلام ۾ صنعت مراعات النظر جو استعمال ڪيو آهي.

### صنعت مبالغه

”مبالغه“ مان مراد آهي وڌاءُ. يعني شاعر ڪنهن ڳالهه کي وڌائي ويجهائي اهڙي نموني سان پيش ڪري جو اها اعتبار جوڳي نه هجي ۽ عقل کان بعيد هجي. ته ان کي ”صنعت مبالغه“ چئبو آهي. ڊاڪٽر فياض لطيف لکي ٿو ته: ”نثر ۾ مبالغو ۽ ابهام جو عنصر ۽ ابلاغ جا مسئلا پيدا ڪندو آهي، پر شاعريءَ ۾ مبالغو سحر ۽ حسن جو استعارو آهي. شعر ۾ جيستائين سحر ۽ جادوئي اثر نه هوندو تيستائين اهو پنهنجو احساس ۽ تاثر دل ۽ دماغ تائين منتقل ڪري ۽ پهچائي نه سگهندو. شعر جي تحسين ۾ ابلاغ ۽ فهم جو رشتو لاڳاپيل آهي. فهم کان سواءِ ابلاغ ممڪن آهي، پر ابلاغ کان سواءِ فهم ناممڪن آهي. شعر جي اثر انگيزي لاءِ ٻين ڪيترن ئي فني ۽ جمالياتي جزن سان گڏ ابهام ۽ مبالغو جو عنصر انتهائي اهم آهي، جيڪو شاعريءَ ۾ نرالي سونهن کي جنم ڏئي ٿو.“ (32)

اسان کي شاھ لطيف جي رسالي ۾ اهڙا مبالغو وارا بيت ملن ٿا، جنهن جي پڙهڻ سان ذهن ۾ هڪ قسم جو تجسس پيدا ٿئي ٿو، جيئن هو چوي ٿو:

1. اچي عزرائيل، سٽي جاڳائي سستي،  
ٿي ڊوڙائي دليل، ته پنهونءَ ماڙهو موڪليو.
2. مٺڪر ۽ نڪير ڪي، جڏهن ڏنائين،  
اڳيان اُٿي اُن ڪي، پنهون پڇيائين،  
ادا! اهائين، ڪيو ساڻ سڄن جو.
3. کانڌي ڪنگ ٿياس، وهڻ جنازو سهڻي،  
پگها جي بيتن جا، ڪلها تن ڏناس،  
اڪيبن ملڪ ڏناس، توءِ من ڪاڍو ميهار ڏي.

شاه لطيف پنمنجي ڪلام ۾ مبالغو ڪندي چوي ٿو. جڏهن عزرائيل اچي سستيءَ کي ننڊ مان اٿاريو هن ائين پئي سمجهيو ته پڪ اهو پنهنونءَ جو ماڻهو آيو آهي، جنهن اچي جاڳايو آهي، پئي بيت ۾ وري چوي ٿو ته جڏهن منڪر ۽ نڪير ملائڪ ڪائس حساب ڪتاب وٺڻ لاءِ آيا، هن جواب ڏيڻ بدران انهن کان پنهنونءَ ۽ ان جي قافلي جي پڇا ڪئي، اهڙي ريت ٽين بيت ۾ چوي ٿو ته سڻي جا ڪانڌي ماڻهن بجاءِ ڪنگن جو ٿيڻ، بيتن جي پگهن جا ڪلها ڏيڻ سڀ جو سڀ ابلاغ آهي.

اهڙيءَ طرح شيخ اياز به پنمنجي شاعريءَ ۾ حظ حاصل ڪرڻ ۽ تاثير پيدا ڪرڻ لاءِ ابهام ۽ مبالغو جي عنصر کي شامل ڪيو آهي، جيڪو تخليقي توڙي احساساتي حوالي سان من کي موهيندڙ احساسن کي ڇهنڏڻ ۽ شاعريءَ ۾ حسن پيدا ڪندڙ آهي. جيڪو سندس فني ڪاريگريءَ جو اهم ڪارنامو آهي. جيئن هو چوي ٿو:

1. مون کان اڳ به ڪو نه هو مون کان پوءِ نه ڪو  
ڪنهن به ته هي سڀنو مون جيئن ڏٺو ڪينڪي. (33)
2. ڌرتي ساري ٿي نچي، نچي ٿو پاتار  
مور سڄو سنسار آندو آهي وجد ۾
3. اڃا ڪوئڊي مارئي، پاڻي پياري  
مون کي جياڙي، سار انهيءَ جي سٺ جي. (34)

شيخ اياز جيڪو شعر ۾ چوي ٿو ته: مون کان اڳ به ڪو نه هو، مون کان پوءِ نه ڪو، مور سڄو سنسار آندو آهي وجد ۾ ۽ اڃا ڪوئڊي مارئي، پاڻي پئي پياري. اهي سڀ جو سڀ مبالغو يا واڌاري واريون ۽ اعتبار نه ڪرڻ جو گيون ڳالهيون آهن. تنهن ڪري چئبو ته مٿين بيتن ۾ صنعت مبالغو جو استعمال ٿيل آهي.

## حوالا:

1. گربخشاڻي، هوتچند مولچند ڊاڪٽر، ”مقدمه لطيفي“، روشني پبليڪيشن ڪنڊيارو، 2007ع، ص 54\_55.
2. شاهواڻي غلام محمد، ”شاهه جورسالو“، روشني پبليڪيشن ڪنڊيارو، 2006ع، ص 46.
3. بيگ مرزا قليچ، ”سنڌي ويا ڪرڻ“، سنڌي ادبي بورڊ ڄامشورو، 2015ع، ص 281.
4. شيخ اياز، ”ڪپر ٿو ڪن ڪري“، نيو فيلڊس پبليڪيشن حيدرآباد، سال 1986ع، ص 94\_131.

5. فياض لطيف، ”شيخ اياز جي سنڌي شاعريءَ ۾ جماليات،“ انسٽيٽيوٽ آف سنڌيالاجي، سنڌ يونيورسٽي، ڄامشورو، سال 2018ع، ص 398.
6. ساڳيو، ص 398.
7. شيخ اياز، ”شاعري\_1“ ثقافت کاتو حڪومت سنڌ، ڪراچي 2008ع، ص 83\_117.
8. شاهواڻي غلام محمد، ”شاه جور سالو“ سنڌيڪا اڪيڊمي، ڪراچي، سال 2006ع ص 114.
9. شيخ اياز، ”شاعري\_1“ ثقافت کاتو حڪومت سنڌ، ڪراچي 2008ع، ص 25\_31\_34.
10. بلوچ نبي بخش خان، ڊاڪٽر، ”جامع سنڌي لغات،“ (جلد پهريون) سنڌي ادبي بورڊ، ڄامشورو سنڌ، 2007ع، ص 274.
11. فياض لطيف، ”شيخ اياز جي سنڌي شاعريءَ ۾ جماليات،“ انسٽيٽيوٽ آف سنڌيالاجي، سنڌ يونيورسٽي، ڄامشورو، سال 2018ع، ص 401.
12. شيخ اياز، ”شاعري\_1“ ثقافت کاتو حڪومت سنڌ، ڪراچي 2008ع، ص 28\_561.
13. دائود پوٽو عبدالغفار ”گوهر،“ ”الف بي وار شاه جي رسالو ۽ رسالي جي ڏسڻي،“ سنڌيڪا اڪيڊمي ڪراچي، سال 2009ع، ص 69.
14. فياض لطيف، ”شيخ اياز جي سنڌي شاعريءَ ۾ جماليات،“ انسٽيٽيوٽ آف سنڌيالاجي، سنڌ يونيورسٽي، ڄامشورو، سال 2018ع، ص 403.
15. شيخ اياز، ”شاعري\_1“ ثقافت کاتو حڪومت سنڌ، ڪراچي 2008ع، ص 22\_36\_83.
16. شيخ اياز، ”وڃون وسط آڻيون،“ نيوفيلڊس پبليڪيشن، حيدرآباد، 1989ع، ص 94\_131.
17. شيخ اياز، ”شاعري\_1“ ثقافت کاتو حڪومت سنڌ، ڪراچي 2008ع، ص 20\_45\_449.
18. بلوچ نبي بخش خان، ڊاڪٽر، ”جامع سنڌي لغات،“ (جلد پهريون) سنڌي ادبي بورڊ، ڄامشورو سنڌ، 2007ع، ص 188.
19. شيخ اياز، ”شاعريءَ جو سجدو“ سنڌيڪا بڪ اڪيڊمي ڪراچي، 2016ع، ص 60.
20. شيخ اياز، ”شاعري\_1“ ثقافت کاتو حڪومت سنڌ، ڪراچي 2008ع، ص 431\_521.
21. ساڳيو، 30\_94\_441.
22. بلوچ نبي بخش خان، ڊاڪٽر، ”جامع سنڌي لغات،“ (جلد ٻيو) سنڌي ادبي بورڊ، ڄامشورو سنڌ، 2007ع، ص 80.
23. شيخ اياز، ”ڪاري رات ڪهنگ،“ روشني پبليڪيشن، ڪنڊيارو، 1998ع، ص 75.
24. شيخ اياز، ”اڪن نيرا قليا،“ نيوفيلڊس پبليڪيشن، حيدرآباد، 1988ع، ص 37.
25. شيخ اياز، ”وڃون وسط آڻيون،“ نيوفيلڊس پبليڪيشن، حيدرآباد، 1989ع، ص 84.
26. بلوچ نبي بخش خان، ڊاڪٽر، ”جامع سنڌي لغات،“ (جلد ٻيو) سنڌي ادبي بورڊ، ڄامشورو سنڌ، 2007ع، ص 89.
27. بيگ مرزا قليچ، ”سنڌي ويا ڪرڻ،“ سنڌي ادبي بورڊ ڄامشورو سنڌ، 2015ع، ص 333.

28. فياض لطيف، ”شيخ اياز جي سنڌي شاعريءَ ۾ جماليات،“ انسٽيٽيوٽ آف سنڌيالاجي، سنڌيونيورسٽي، ڄامشورو، سال 2018ع، ص 404.
29. شيخ اياز، ”شاعري\_2“ ثقافت کاتو حڪومت سنڌ، ڪراچي 2008ع، ص 126\_272.
30. شيخ اياز، ”شاعري\_1“ ثقافت کاتو حڪومت سنڌ، ڪراچي 2008ع، ص 498\_499\_537.
31. شيخ اياز، ”شاعري\_1“ ثقافت کاتو حڪومت سنڌ، ڪراچي 2008ع، ص 534\_578\_602.
32. فياض لطيف، ”شيخ اياز جي سنڌي شاعريءَ ۾ جماليات،“ انسٽيٽيوٽ آف سنڌيالاجي، سنڌيونيورسٽي، ڄامشورو، سال 2018ع، ص 408.
33. شيخ اياز، ”ڪپر ٿو گڻ ڪري،“ نيو فيلڊس پبليڪيشن، حيدرآباد، 1986ع، ص 156.
34. شيخ اياز، ”سورج مڪي سانجهه،“ نيو فيلڊس پبليڪيشن، حيدرآباد، 1993ع، ص 55\_81.

**نوٽ:** هن مقالي ۾ مٿين ڪتابن کان علاوه علامه آءِ. آءِ قاضيءَ جي ترتيب ڏنل شاه جو رسالو ”پيغام“ مان شاه لطيف جا بيت کنيا ويا آهن ۽ ان سان گڏ شيخ اياز جي شاعري نمبر\_1 مان شعر کنيا ويا آهن جيڪو ثقافت کاتي 2008ع ۾ شايع ڪيو آهي.